

Arap gözeli

Category: Goşgular, Kitapcy, Sözler
написано kitapcy | 22 январа, 2025
Arap gözeli ARAP GÖZELI

Nägehan geçemde, düşende ýolum,
Sährada bir arap gözelin gördüm.
Men-ä suw isledim, ol saçak ýazdy,
Sährada bir arap gözelin gördüm.

Astyma atdylar alaja kilim,
Agzymda gurady dodagym, dilim,
Sonany göremde büküldi bilim,
Sährada bir arap gözelin gördüm.

Astyma atdylar bir ýüpek haly,
Öňümde goýdular gaýmagy, baly,
Enesin yrmaly, gyzyn almaly,
Sährada bir arap gözelin gördüm.

Öwer, Garajaoglan, ýaryny öwer,
Zülpi tolkun-tolkun gerdene deger,
Müň altyn berseler, ýene müň deger,
Sährada bir arap gözelin gördüm.

► ILE GARŞY

Ýaşyl başly ýaşyl ördek,
Uçar gider köle garşy.
Egri boýnun tel-tel etmiş,
Bakar gider ile garşy.

Telli durnam kän-kän geler,
Hünji, merjen ýüki bolar,
Elwan gülden ysy geler,
Ýar oturmyş ýele garşy.

Laçynym bar, bazlarym bar,

Tele düzgün sazlarym bar,
Ýara gizlin sözlerim bar,
Sowurmaryn ýele garşy.

Garajaoglan diýer, hany,
Beren alar datly jany,
Rowa görseň, öldür meni,
Gara bagla ala garşy. Goşgular